

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvye yuddhakāṇḍē

॥ *dvisaptatitamaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ dvisaptatitamaḥ sargaḥ ॥

rāvaṇasya cintā purīrakṣaṇāyāvadhānārthaṃ rākṣasān
pratyādēśaśca

atikāyaṃ hataṃ śrutvā
lakṣmaṇēna mahātmanā |
udvēgamagamad rājā
vacanaṃ cēdamabravīt || 6.72.1 ||

dhūmrākṣaḥ paramāmarṣī
sarvaśastrabhṛtāṃ varaḥ |
akampanaḥ prahastaśca
kumbhakarṇastathaiva ca || 6.72.2 ||

ētē mahābalā vīrā
rākṣasā yuddhakāṅkṣiṇaḥ |
jētāraḥ parasainyānāṃ
parairnityāparājitāḥ || 6.72.3 ||

sasainyāstē hatā vīrā
rāmēṇākliṣṭakarmanā |

rākṣasāḥ sumahākāyā
nānāśastraviśāradaḥ || 6.72.4 ||

anyē ca bahavaḥ śūrā
mahātmānō nipātitaḥ |
prakhyātabalavīryēṇa
putrēṇēndrajitā mama || 6.72.5 ||

tau bhrātarau tadā baddhau
ghōrairdattavaraiḥ śaraiḥ |
yanna śakyaṃ suraiḥ sarvai -
rasurairvā mahābalaiḥ || 6.72.6 ||

mōktuṃ tadbandhanaṃ ghōraṃ
yakṣagandharvapannagaiḥ |
tanna jānē prabhāvairvā
māyayā mōhanēna vā || 6.72.7 ||

śarabandhād vimuktau tau
bhrātarau rāmalakṣmaṇau |
yē yōdhā nirgatāḥ śūrā
rākṣasā mama śāsanāt || 6.72.8 ||

tē sarvē nihatā yuddhē
vānaraiḥ sumahābalaiḥ |
taṃ na paśyāmyahaṃ yuddhē
yō'dya rāmaṃ salakṣmaṇam || 6.72.9 ||

nāśayēt sabalaṃ vīraṃ
sasugrīvaṃ vibhīṣaṇam |

ahō subalavān rāmō

mahadastrabalaṃ ca vai || 6.72.10 ||

yasya vikramamāsādyā

rākṣasā nidhanaṃ gatāḥ |

taṃ manyē rāghavaṃ vīraṃ

nārāyaṇamanāmayam || 6.72.11 ||

tadbhayāddhi purī laṅkā

pihitadvāratōraṇā |

apramattaiśca sarvatra

gulmē rakṣyā purī tviyam || 6.72.12 ||

aśōkavanikā caiva

yatra sītābhirakṣyatē |

niṣkramō vā pravēśō vā

jñātavyaḥ sarvadaiva naḥ || 6.72.13 ||

yatra yatra bhavēd gulma -

statra tatra punaḥ punaḥ |

sarvataścāpi tiṣṭhadhvaṃ

svaiḥ svaiḥ parivṛtā balaiḥ || 6.72.14 ||

draṣṭavyaṃ ca padaṃ tēṣāṃ

vānarāṇāṃ niśācarāḥ |

pradōṣē vārdharātrē vā

pratyūṣē vāpi sarvaśaḥ || 6.72.15 ||

nāvajñā tatra kartavyā

vānarēṣu kadācana |

dviṣatāṃ balamudyukta -

māpatat kiṃ sthitaṃ yathā || 6.72.16 ||

tatastē rākṣasāḥ sarvē

śrutvā laṅkādhīpasya tat |

vacanaṃ sarvamātiṣṭhan

yathāvat tu mahābalāḥ || 6.72.17 ||

tān sarvān hi samādiśya

rāvaṇō rākṣasādhipaḥ |

manyuśalyaṃ vahan dīnaḥ

pravivēśa svamālayam || 6.72.18 ||

tataḥ sa sandīpitakōpavahni -

rniśācarāṇāmādhīpō mahābalaḥ |

tadēva putravasyanaṃ vicintayan

muhurmuhuścaiva tadā viniḥśvasan || 6.72.19 ||

|| ityārṣē śrīmadrāmāyaṇē vālmikīyē ādikāvye
yuddhakāṇḍē dvisaptatitamaḥ sargaḥ ||